

मंत्रिमंडळ निर्णयांची अंमलबजावणी
विहित वेळेत पूर्ण करण्याबाबत.

महाराष्ट्र शासन
सामान्य प्रशासन विभाग,
मुख्य सचिव कार्यालय,
शासन परिपत्रक क्र.मुसका-२०१५/ई-१५२९८२/का.१
मंत्रालय, मुंबई - ४०००३२.
दिनांक : २४ जुलै, २०१५.

शासन परिपत्रक

मंत्रालयीन विभागामार्फत जनतेच्या हितासाठी असलेले महत्वाचे धोरण / नवीन योजना तसेच केंद्र शासन व राज्य शासनाच्या लोकाभिमुख महत्वाच्या योजना / प्रकल्प व त्याबाबतच्या धोरणात्मक बाबींसंदर्भातील प्रकरणे व इतर बाबींचे प्रस्ताव सर्व संबंधित विभागांचे अभिप्राय प्राप्त करून घेऊन मुख्य सचिव कार्यालयामार्फत शासन मान्यतेने मंत्रिमंडळापुढे निर्णयार्थ सादर करण्यात येतात.

२. उपरोक्त निर्णयाला मंत्रिमंडळाने मान्यता दिल्यानंतर पुढील बैठकीत त्या निर्णयाचे दृढीकरण झाल्यानंतर ज्या विभागाचा तो निर्णय असेल, त्या विभागाला मुख्य सचिव कार्यालयाकडून सदर निर्णयाची अंमलबजावणी करण्यासाठी पाठविण्यात येते. त्यात नमूद करण्यात येते की, “विभागाने सदर निर्णयाची अंमलबजावणी १५ दिवसांत करावी व तत्संबंधीची माहिती मंत्रिमंडळास देण्याकरिता विहित केलेल्या प्रपत्रात मुख्य सचिव कार्यालयास कळवावे. यामध्ये कोणतीही अडचण असल्यास प्रकरण शासनास त्वरित फेरसादर करावे.”

३. तथापि असे निदर्शनास आले आहे की, मंत्रिमंडळाचा निर्णय झाल्यानंतर संबंधित विभाग त्यावर विहित वेळेत अंमलबजावणी करीत नाही. तसेच विहित वेळेत अंमलबजावणी आढावा मुख्य सचिव कार्यालयास सादर करीत नाही. तसेच मंत्रिमंडळ बैठकीत घेतलेल्या निर्णयानंतर त्यावर ३ ते ४ महिने कार्यवाही सुरु असते. वास्तविक पाहता, मंत्रिमंडळापुढे निर्णयार्थ प्रस्ताव सर्व संबंधित विभागांचे अभिप्राय प्राप्त करून घेऊन व शासन मान्यतेने सादर करण्यात येतात. असे असतांना त्या निर्णयावर पुन्हा ३ ते ४ महिने कार्यवाही सुरु ठेवणे अनुचित आहे. याबाबत मंत्रिमंडळाने तीव्र नाराजी व्यक्त केली आहे.

४. सदर वस्तुस्थिती लक्षात घेता, सर्व मंत्रालयीन विभागांना सूचित करण्यात येते की, मंत्रिमंडळाचा निर्णय मुख्य सचिव कार्यालयाकडून प्राप्त झाल्यानंतर, त्याची अंमलबजावणी १५ दिवसांत करावी व तत्संबंधीची माहिती मंत्रिमंडळास देण्याकरिता विहित प्रपत्रात मुख्य सचिव कार्यालयास कळवावी. मंत्रिमंडळाच्या निर्णयावर कार्यवाही करण्यास काही अडचणींमुळे विलंब होणार असल्यास ती बाब संबंधित विभागाच्या सचिवांनी मा. मुख्य सचिवांमार्फत संबंधित मा.मंत्री व मा.मुख्यमंत्री महोदयांच्या निदर्शनास तात्काळ आणावी.

५. वरील निदेशाचे कटाक्षाने पालन करून मंत्रिमंडळ निर्णयाची अंमलबजावणी विहित वेळेत करून त्याची माहिती मुख्य सचिव कार्यालयास सादर करण्याची जबाबदारी मंत्रालयीन विभागाची राहिल. त्यामुळे कृपया सर्व मंत्रालयीन विभागांच्या सचिवांनी वरील निदेशाचे कटाक्षाने पालन करण्याची दक्षता घेण्याबाबत आपल्या अधिनस्त अधिका-यांना सूचना द्याव्यात. सदर निदेशाचे पालन न केल्यास त्याची गंभीर दखल घेण्यात येईल याची कृपया नोंद घ्यावी.

६. सदर शासन परिपत्रक महाराष्ट्र शासनाच्या www.maharashtra.gov.in या संगणक संकेत स्थळावर उपलब्ध असून त्याचा संगणक सांकेतांक २०१५०७२४१६३८४६५००७ असा आहे. हा आदेश डिजीटल स्वाक्षरीने साक्षांकित करून काढण्यात येत आहे.

महाराष्ट्राचे राज्यपाल यांच्या आदेशानुसार व नावाने,

(स्वा.शि.क्षत्रिय)
मुख्य सचिव, महाराष्ट्र शासन

प्रति,

- १) मा.राज्यपालांचे सचिव,
- २) मा.मुख्यमंत्र्यांचे प्रधान सचिव
- ३) सर्व मा.मंत्री / मा.राज्यमंत्री यांचे खाजगी सचिव
- ४) सर्व अपर मुख्य सचिव/प्रधान सचिव/सचिव, मंत्रालयीन विभाग, मंत्रालय, मुंबई.
- ५) सर्व मंत्रालयीन विभाग
- ६) निवड नस्ती (का.१)